

## മത്സ്യബന്ധന നിയന്ത്രണ നിയമ ഭേദഗതി: ആശങ്ക അകറ്റണമെന്ന് മത്സ്യത്തൊഴിലാളികൾ

കൊച്ചി: സംസ്ഥാനത്തെ മത്സ്യ ബന്ധന നിയന്ത്രണ നിയമം ഭേദഗതി ചെയ്യുന്നതുമായി ബന്ധപ്പെട്ട് പരമ്പരാഗത മത്സ്യത്തൊഴിലാളികളുടെ ആശങ്ക അകറ്റണമെന്നു നിർദ്ദേശം. മത്സ്യമേഖലയിലെ പ്രതിസന്ധിയും പുതിയ സാഹചര്യത്തിൽ വരുത്തേണ്ട ക്രമീകരണങ്ങളും എന്ന വിഷയത്തിൽ കേന്ദ്ര സമുദ്ര മത്സ്യഗവേഷണ സ്ഥാപനത്തിൽ നടന്ന ചർച്ചയിലാണ് പരമ്പരാഗത മത്സ്യത്തൊഴിലാളികൾ ഈ നിർദ്ദേശം ഉന്നയിച്ചത്. കെഎംഎഫ്ആർഎയുടെ ഭേദഗതി ചെയ്ത കരട് റിപ്പോർട്ടിൽ പറയുന്ന

നിർദ്ദേശങ്ങൾ പ്രായോഗികമാണെന്നു സർക്കാർ ഉറപ്പു വരുത്തണം. നിയമങ്ങൾ കൊണ്ടുവരുമ്പോൾ അവ നടപ്പിലാക്കുന്നതിനുള്ള സംവിധാനങ്ങൾ കൂടി ഉറപ്പുവരുത്തണം. തീരദേശ സംരക്ഷണ സേനയെ ശക്തിപ്പെടുത്തണമെന്നും മത്സ്യത്തൊഴിലാളികൾ ആവശ്യപ്പെട്ടു. മത്സ്യത്തൊഴിലാളികളുമായി കൂടിയാലോചന നടത്തിയ ശേഷം മാത്രമേ നിയമം ഭേദഗതി ചെയ്യാവൂ എന്ന് ചർച്ച ഉദ്ദേശം ചെയ്ത ഹൈബി ഈഡൻ എംഎൽഎ പറഞ്ഞു. കാലങ്ങളായി പരമ്പരാഗത മത്സ്യത്തൊ

ഴിലാളികൾ ആവശ്യപ്പെടുന്ന കടലവകാശ നിയമം അംഗീകരിക്കണമെന്ന് പരമ്പരാഗത മത്സ്യത്തൊഴിലാളി സമിതി സംസ്ഥാന പ്രസിഡന്റ് പി.വി. ജനാർദ്ദനൻ നിർദ്ദേശിച്ചു.

സിഎംഎഫ്ആർഐ നിർദ്ദേശിച്ച 44 മത്സ്യയിനങ്ങളുടെ കൂടി മിനിമം ലിഗൽ സൈസ് അംഗീകരിച്ച് സർക്കാർ ഉടൻ വിജ്ഞാപനം ഇറക്കണമെന്ന് ചർച്ചയിൽ മുഖ്യപ്രഭാഷണം നടത്തിയ സിഎംഎഫ്ആർഐ ഡയറക്ടർ ഡോ. എ. ഗോപാലകൃഷ്ണൻ ആവശ്യപ്പെട്ടു. സിഎംഎഫ്ആർഐ പ്രിൻസി

പ്പൽ സയന്റിസ്റ്റ് ഡോ. കെ. സുനിൽ മുഹമ്മദ്, ഡോ. ടി.വി. സത്യാനന്ദൻ, ഡോ. പി.യു. സക്കറിയ, ഡോ. വി. കൃപ, ഡോ. ശ്യാം എസ്. സലീം, ഡോ. ലീല എഡ്വിൻ, ഡോ. ടി.വി. ശങ്കർ, ഡോ. എം. വി. ബൈജു, ഡോ. എൻ.കെ. സന്തോഷ്, ഫിഷറീസ് വകുപ്പ് ജോയിന്റ് ഡയറക്ടർ കെ.കെ. സതീഷ് കുമാർ, മത്സ്യത്തൊഴിലാളി ഐക്യവേദി സംസ്ഥാന പ്രസിഡന്റ് ചാൾസ് ജോർജ്ജ്, പരമ്പരാഗത മത്സ്യത്തൊഴിലാളി സമിതി സംസ്ഥാന സെക്രട്ടറി ഇ.പി. ദയാനന്ദൻ എന്നിവർ സംസാരിച്ചു.